

కూనలమ్మ పదాలు by ఆరుద్ర

సర్వజనులకు శాంతి
స్వస్తి, సంపద, శ్రాంతి
నే కోరు విక్రాంతి
ఓ కూనలమ్మ

ఈ పదముల క్లుప్తి
ఇచ్చింది సంతృప్తి
చేయనిమ్ము సమాప్తి
ఓ కూనలమ్మ

సౌమ్యవాద పథమ్ము
సౌమ్యమైన విధమ్ము
సకల సౌఖ్యప్రదమ్ము
ఓ కూనలమ్మ

అరుణబింబము రీతి
అమర నెహ్రూ నీతి
ఆరిపోవని జ్యోతి
ఓ కూనలమ్మ

సర్వజనులకు శాంతి
స్వస్తి, సంపద, శ్రాంతి
నే కోరు విక్రాంతి
ఓ కూనలమ్మ

ఈ పదముల క్లుప్తి
ఇచ్చింది సంతృప్తి
చేయనిమ్ము సమాప్తి
ఓ కూనలమ్మ

తెలివితేటల తాడు
తెంపుకొను మొనగాడు
అతివాద కామ్రేడు
ఓ కూనలమ్మ

ఇజము నెరిగిన వాడు
నిజము చెప్పని నాడు
ప్రజకు జరుగును కీడు
ఓ కూనలమ్మ

స్థాలినిస్తు చరిత్ర
సగము గాడిదగత్ర
చదువుకో ఇతరత్ర
ఓ కూనలమ్మ

మధ్యతరగతి గేస్తు
మంచి బందోబస్తు
జనులకిక శుభమస్తు
ఓ కూనలమ్మ

దహనకాండల కొరివి
తగలబెట్టును తెలివి
కాదు కాదిక అలవి
ఓ కూనలమ్మ

హరుడు అధికుడు కాడు
నరుడు అల్పుడు కాడు
తమకు తామే ఈడు
ఓ కూనలమ్మ

కూరుచుండిన కొమ్మ
కొట్టుకొను వాజమ్మ
హితము వినడు కదమ్మ
ఓ కూనలమ్మ

సుదతిపాలిట భర్త
మొదట వలపుల హర్త
పిదప కర్మకు కర్త
ఓ కూనలమ్మ

కష్టజీవుల కొంప
కాల్చి బూడిద నింప
తెగునులే తన దుంప
ఓ కూనలమ్మ

చివరి ప్రాసల నాభి
చిత్రమైన పరాభి
కావ్యసుధట షరాభి
ఓ కూనలమ్మ

జనుల ప్రేముడి సొమ్ము
క్షణము లోపల దుమ్ము
తులువ చేయును సుమ్ము
ఓ కూనలమ్మ

తీర్చినట్టి బకాయి
తెచ్చిపెట్టును హాయి
అప్పు మెడలో రాయి
ఓ కూనలమ్మ

మధువు మైకము నిచ్చు
వధువు లాహిరి తెచ్చు
పదవి కైపే హెచ్చు
ఓ కూనలమ్మ

నిజము నిలువని నీడ
నీతి యన్నది చూడ
గాజు పెంకుల గోడ
ఓ కూనలమ్మ

చెప్పి దేవుని పేరు
చెడుపు చేసెడివారు
ఏల సుఖపడతారు
ఓ కూనలమ్మ

ఇరకు కార్యపు గదులు
ఇరుకు గోడల బదులు
మేలు వెన్నెల పొదలు
ఓ కూనలమ్మ

ఈశుడంతటివాడు
ఇల్లరికమున్నాడు
పెండ్లయిన మరునాడు
ఓ కూనలమ్మ

కోర్టుకెక్కిన వాడు
కొండనెక్కిన వాడు
వడివడిగ దిగిరాడు
ఓ కూనలమ్మ

మరియెకరి చెడు తేది
మనకు నేడు ఉగాది
పంచాంగమొక సోది
ఓ కూనలమ్మ

పరుల తెగడుట వల్ల
బలిమి పొగడుట వల్ల
కీర్తి వచ్చుట కల్ల
ఓ కూనలమ్మ

జనులు గొర్రెలమంద
జగతి వేసెడు నింద
జమకట్టు స్తుతి క్రింద
ఓ కూనలమ్మ

కోపాగ్నులకు వృద్ధి
కుత్సితాలకు రద్ది
లేమి చంపు సుబుద్ధి
ఓ కూనలమ్మ

ఉడుకు రచనల యందు
ఎడద మెదడుల విందు
లేటు గోపీచందు
ఓ కూనలమ్మ

అతివ పలుకే చాలు
అందు వేనకువేలు
మొలచు నానార్థాలు
ఓ కూనలమ్మ

చెక్కు చెదరని వక్త
చేదు నిజము ప్రయోక్త
చంపబడును ప్రవక్త
ఓ కూనలమ్మ

ఎంకి పాటల దారి
ఎడద గుర్రపు స్వారి
చేయులే నండూరి
ఓ కూనలమ్మ

ఆలు మగల లడాయి
అంత మొందిన రేయి
అనుమానపు హాయి
ఓ కూనలమ్మ

బ్రూటు కేసిన ఓటు
బురదలో గిరవాటు
కడకు తెచ్చును చేటు
ఓ కూనలమ్మ

రాజముద్రికె మొహారు
ప్రజల నేతయె నెహారు
స్వేచ్ఛ పేరే యుహారు
ఓ కూనలమ్మ

జనులు నమ్మెడివరకు
కనులు తెరవని వరకు
వెలుగు నకిలీ సరకు
ఓ కూనలమ్మ

పాత సీసాలండు
నూతనత్వపు మండు
నింపితే ఏమండు?
ఓ కూనలమ్మ

అయిదు రోజులు వేస్తు
అగుట కెయ్యది బెస్టురు
చూడుము క్రికెట్ టెస్టు
ఓ కూనలమ్మ

'అతడు - ఆమె'ల ఫైటు
అతివ ఛాన్సులు బ్రైటు
ఆడదెప్పుడూ రైటు
ఓ కూనలమ్మ

ఆత్మవంచన వల్ల
ఆడు కల్లల వల్ల
అగును హృదయము డొల్ల
ఓ కూనలమ్మ

వాతలుండిన నక్క
వ్యాఘ్రజాతిలో లెక్క
అనును కద తలతిక్క
ఓ కూనలమ్మ

నూతిలోపలి కప్ప
పాతఘనతలు తప్ప
మెచ్చ దితరుల గొప్ప
ఓ కూనలమ్మ

నరుడు మదిలో డొంగ
నాల్క బూతుల బుంగ
కడుగ జాలదు గంగ
ఓ కూనలమ్మ

పంగనామము లేల
భస్మ పుండ్రము లేల
భక్తి నిజమగు వేళ
ఓ కూనలమ్మ

అతివ పురుషుని దీటు
అనుచు నభమున చాటు
ఆడ కాస్తోనాటు
ఓ కూనలమ్మ

ప్రజలు చేసెడి పొదుపు
ప్రభుత ష్యాదుల మదుపు
సంగయాత్రలో కుదుపు
ఓ కూనలమ్మ

కొత్త పెండ్లము వండు
గొడ్డుకారము మెండు
తీపియను హస్బెండు
ఓ కూనలమ్మ

పాత బిరుదముకన్న
పదవియే కద మిన్న
హ్యూము చాలెను మొన్న
ఓ కూనలమ్మ

గుండెలో శూలమ్ము
గొంతులో శల్యమ్ము
కూళతో స్నేహమ్ము
ఓ కూనలమ్మ

పిరికి ఎలుకల జంట
పిల్లి మెడలో గంట
వెల్లికట్టిన దంట
ఓ కూనలమ్మ

లంచమనియెడి ఉప్పు
క్లార్కు తింటే తప్పు
ఘనుడు తింటే మెప్పు
ఓ కూనలమ్మ

కడకు పాకిస్థాను
కలిసె చైనాతోను
మిత్రుడా! సైతాను?
ఓ కూనలమ్మ

హృదయమున్న విమర్శ
మెదడు కలచు విమర్శ
తిట్టు నెచ్చెలి స్పర్శ
ఓ కూనలమ్మ

పడతి వలపుల కలలు
పండి వేసెడి గెలలు
వెలుగు నీడల వలలు
ఓ కూనలమ్మ

హాస్యమందున అబ్బుణ
అందెవేసిన కరుణ
బుడుగు వెంకటరమణ
ఓ కూనలమ్మ

కుమతియొక్క సమీక్ష
గుబ్బ యెముక పరీక్ష
చేయువలయు ఉపేక్ష
ఓ కూనలమ్మ

ఆపరేషను శిక్ష
ఆయుధముల భిక్ష
ప్రక్కవాడికి కక్ష
ఓ కూనలమ్మ

ఏకపత్నీ వ్రతము
ఎలుగెత్తు మన మతము
వేల్పు భార్యలో? శతము!
ఓ కూనలమ్మ

అత్తవారిని మొక్క
అలక పానుపు యొక్క
మృగము కిందే లెక్క
ఓ కూనలమ్మ

పాలకోసము రాళ్లు
భరియించుమను వాళ్లు
తాము వంచరు వళ్లు
ఓ కూనలమ్మ

గంగగట్టన నూయి
కందకములో గోయి
త్రవ్వేను లొల్లాయి
ఓ కూనలమ్మ

చలిహోమ గుండాలు
పలు సోమపానాలు
అది బార్-బి-కూలు
ఓ కూనలమ్మ

ఆశ తీరని తృష్ణ
అఘము తేలని ప్రశ్న
ప్రతిభ అడవుల జ్యోత్స్న
ఓ కూనలమ్మ

పుణ్య గాథల బూతు
బూజు పట్టిన ట్రూతు
అంతు చిక్కదు లోతు
ఓ కూనలమ్మ

బండి కూల్చెను తొల్లి
బండి తోలెను మల్లి
దండి ఊసరవెల్లి
ఓ కూనలమ్మ

గ్రోలెనే స్తన్యమ్ము
గ్రుద్దెనే ఆ రొమ్ము
వాడెపో దైవమ్ము
ఓ కూనలమ్మ

మేనమామకు యముడు
మేనయత్తకు మరుడు
ఘనుడుకద మాధవుడు
ఓ కూనలమ్మ

భక్తి తేనెల యేరు
పసిడి కలల బిడారు
కలసి పోతనగారు
ఓ కూనలమ్మ

గుడి గోడ నలరారు
పడతిదుస్తుల తీరు
ఫిల్ములో సెన్సారు
ఓ కూనలమ్మ

తగిన సమయము చూచి
తాను వేయును పేచి
పాలిటిక్సుల బూచి
ఓ కూనలమ్మ

కులము నిచ్చెన నెక్క
గుణము కిందికి తొక్క
దివికి చేరున నక్క?
ఓ కూనలమ్మ

తెల్లవారల హజము
తెల్లవారుట నిజము
లేచె నీగ్రో వ్రజము
ఓ కూనలమ్మ

కటిక మూర్ఖుల క్రొవ్వు
కరగజేసెడు నవ్వు
పాప చల్లని నవ్వు
ఓ కూనలమ్మ

కసిని పెంచే మతము
కనులు కప్పే గతము
కాదు మన అభిమతము
ఓ కూనలమ్మ

కసరు తేనెల వంటి
కథలు కుత్తుకబంటి
నింపు కొడవటిగంటి
ఓ కూనలమ్మ

పెరుగుచుండె అప్పు
కరుచుచుండె చెప్పు
కానుపించని నిప్పు
ఓ కూనలమ్మ

వెన్న మీగడ పాలు
వెలది సౌందర్యాలు
బాలకృష్ణుని పాలు
ఓ కూనలమ్మ

నరము లందున కొలిమి
నాగుపాముల చెలిమి
అల్పబుద్ధుల కలిమి
ఓ కూనలమ్మ

ఎద్దు నెక్కెను శివుడు
గెద్దపై మాధవుడు
ఘనుడు మన మానవుడు
ఓ కూనలమ్మ

గడ్డిపోచలు పేని
గట్టి ఏనుగు నేని
కట్టువాడే జ్ఞాని
ఓ కూనలమ్మ

కయ్యమాడెడి యువతి
తియ్య విలుతుని భవతి
తనకు తానే నవతి
ఓ కూనలమ్మ

మమత పగిలే గ్లాసు
మనికి గుర్రపు రేసు
చిట్టచివరకు లాసు
ఓ కూనలమ్మ

భార్య పుట్టిన రోజు
భర్త మరచిన రోజు
తగ్గె ననుకో మోజు
ఓ కూనలమ్మ

ఎప్పుడో పరిణయమైన
ఈడ వుండదు కాన
ఆడ దనబడె చాన
ఓ కూనలమ్మ

సఖుని సన్నని నఖము
చంద్రబింబపు ముఖము
గిల్లినపుడే సుఖము
ఓ కూనలమ్మ

పాదరసమును గెలుచు
పడతి చపలత వలచు
గుండెలందున నిలచు
ఓ కూనలమ్మ

అడ్లు తగిలిన కొలది
అమిత శక్తుల గలది
అబల అగునా వెలది?
ఓ కూనలమ్మ

కొత్తదంటే రోత
చెత్త పాతకు జోత
మనిషి ప్రగతికి ఘాత
ఓ కూనలమ్మ

పిలువకున్నా వెళ్లి
చెరుపజాలును పిల్లి
పలు శుభమ్ముల పెళ్లి
ఓ కూనలమ్మ

మంచి నడవడి లేక
మరులు ఎడదను లేక
మనిషి చేయడు రూక
ఓ కూనలమ్మ

చెరకు రసముల వూట
చిన్మయత్వపు తేట
యోగివేమన మాట
ఓ కూనలమ్మ

రంగు శంకల మగడు
రాజబెట్టిన నెగడు
రమణి ప్రేమకు తగడు
ఓ కూనలమ్మ

పిలిచినప్పుడు రాదు
వెడలగొట్టిన పోదు
వనిత తీయని చేదు
ఓ కూనలమ్మ

అజ్ఞులగు కాకవులు
అయిరి కాకాకవులు
మూసుకో నీ చెవులు
ఓ కూనలమ్మ

పేజి పేజికి వధలు
ప్రెజలు వొల్లని కథలు
ఆరగించును చెదలు
ఓ కూనలమ్మ

పేదలే కానిమ్ము
ప్రభువులే కానిమ్ము
చివర కవరా దుమ్ము
ఓ కూనలమ్మ

కాలవశమున మారి
చాల ముడుపులు కోరి
దేవుడే వ్యాపారి
ఓ కూనలమ్మ

జోలెకట్టె నవాబు
జాలిచూపె గరీబు
మూటకట్టె నవాబు
ఓ కూనలమ్మ

చీట్ల పేకల క్లబ్బు
చివికి కొట్టెడి గబ్బు
మధ్యతరగతి లబ్బు
ఓ కూనలమ్మ

అంతు చూసేవరకు
ఆకట! ఆంధ్రుల చురుకు
నిలువ వుండని సరుకు
ఓ కూనలమ్మ

భర్తతోడను సీత
పట్టు పట్టుటచేత
అట్లు తగలడె రాత!
ఓ కూనలమ్మ

బహుదినమ్ములు వేచి
మంచి శకునము చూచి
బయలుకురేరఘ హా-చ్చి
ఓ కూనలమ్మ

మరచె చేసిన మేలు
చరచె పోరికి కాలు
వాడు చైనా పూలు
ఓ కూనలమ్మ

అలి కొన్నది కోక
అంతరిక్షపు నౌక
అంతకన్నను చౌక
ఓ కూనలమ్మ

మనసు కుదరని పెళ్లి
మరుదినమ్మున కుళ్లి
సుఖము హాళ్లికి హాళ్లి
ఓ కూనలమ్మ

పసిడి వన్నెయ తరిగె
పన్ను లెన్నియె పెరిగె
ప్రజల వెన్నులు విరిగె
ఓ కూనలమ్మ

తొలుత కట్టిన బొప్పి
దొసగు వివరము చెప్పి
తొలగుజేమును నొప్పి
ఓ కూనలమ్మ

వివిధ నీతులు గలవి
పెక్కు బుక్కులు చదివి
నేను చేసెద మనవి
ఓ కూనలమ్మ

భాగవతమున భక్తి
భారతములో యుక్తి
రామ కథయే రక్తి
ఓ కూనలమ్మ

పసిడి వన్నియు తరుగు
ప్రజల కెంతో మెరుగు
పాత మౌఢ్యము విరుగు
ఓ కూనలమ్మ

మిసిమి మెచ్చెడి తులువ
పసిడి కిచ్చును విలువ
నాకు చాలును చెలువ
ఓ కూనలమ్మ

కొంటె బొమ్మల బాపు
కొన్ని తరములసేపు
గుండె వుయ్యెల నూపు
ఓ కూనలమ్మ

అణువు గుండెను చీల్చి
అమిత శక్తిని పేల్చి
నరుడు తన్నున బాల్చి
ఓ కూనలమ్మ

జాలి కరుణలు మాని
ఆలి నేలని వాని
జోలి కెళితే హాని
ఓ కూనలమ్మ

నీరు యెత్తున కేగు
నిజము చాటున దాగు
నీతి నేడొక ప్లేగు
ఓ కూనలమ్మ

తమలపాకులు నములు
దవడతో మాట్లాళు
తానె వచ్చును తమిళు
ఓ కూనలమ్మ

రెండు శ్రీల ధరించి
రెండు పెగ్గు బిగించి
వెలుగు శబ్ద విరించి
ఓ కూనలమ్మ

పెరిగె ఇనకమ్ టాక్సు
పెరిగె సూపరు టాక్సు
టాక్సులేనిది సెక్సు
ఓ కూనలమ్మ

తాగుచుండే బుడ్డి
తరగుచుండే కొద్ది
మెదడు మేయును గడి
ఓ కూనలమ్మ

మనసు తెలుపని భాష
మంచి పెంచని భాష
ఉత్త సంద్రపు ఘోష
ఓ కూనలమ్మ

కొంతమందిది నవత
కొంతమందిది యువత
కృష్ణశాస్త్రిది కవిత
ఓ కూనలమ్మ

సగము కమ్యూనిస్టు
సగము కేపిటలిస్టు
ఎందుకొచ్చిన రౌస్టు
ఓ కూనలమ్మ

సన్యసించిన స్వామి
చాలినంత రికామి
చాన దొరికిన కామి
ఓ కూనలమ్మ

ఆశ పెరిగిన వాడు
అహము పెరిగిన నాడు
తనకు తానే కీడు
ఓ కూనలమ్మ

లంచ మనియెడి పట్టి
మంచ మేమిటి గట్టి
ఇనుప మేకుల తొట్టి
ఓ కూనలమ్మ

గుడిని వీడెను శివుడు
గోడ రాలును చవుడు
కానడే మానవుడు
ఓ కూనలమ్మ

తాను మెచ్చిన కొమ్మ
తళుకు బంగరు బొమ్మ
వలపు గుడ్డి కదమ్మ
ఓ కూనలమ్మ

మంచి గంధపు చలువ
మంట వేండ్రపు నిలువ
కుంట నున్నదె చెలువ
ఓ కూనలమ్మ

ఇంటి కప్పుల నెక్కి
ఇప్పుడు నిజమును నొక్కి
చెప్ప మేలు హుళక్కి
ఓ కూనలమ్మ

కావ్య దుగ్ధము పితుక
కఠిన హృదయమె చితుక
ఖలుడు కూడా మెతుక
ఓ కూనలమ్మ

పన్ను వేయని ప్రభుత
పన్ను హ్యూమరు కవిత
ప్రజల కెంతో మమత
ఓ కూనలమ్మ

పిల్ల నిచ్చినవారి
పీకమీద నవారి
చేయూ అల్లుడె మారి
ఓ కూనలమ్మ

పెద్ద జంతువు దంతి
వెడద దంతుల దొంతి
సమము ఒక్క వదంతి
ఓ కూనలమ్మ

ఈసు కన్నుల దోయి
చూచు చెడుపుల వేయి
గుడ్డి ప్రేమే హాయి
ఓ కూనలమ్మ

నీవు పలికిన రీతి
నేను పాడెద నీతి
నీకు చెందుత ఖ్యాతి
ఓ కూనలమ్మ

రాక్షసత్వము పోయి
రాచరికములు పోయి
ప్రజలదే పైచేయి
ఓ కూనలమ్మ

పొరుగు దేశము లిచ్చు
పుల్ల ఇజముల మెచ్చు
మూర్ఖ మెప్పుడు చచ్చు
ఓ కూనలమ్మ

పొరుగు పొలముల హద్దు పరుల రాజ్యపు
హద్దు
దాటువాడే మొద్దు ఓ కూనలమ్మ

చిన్ని పాదము లందు చివరి ప్రాసల చిందు
చేయు వీనుల విందు ఓ కూనలమ్మ

జాతి ఛందము లోన నీతి చెప్పెడు జాణ
మీటు హృదయపు వీణ ఓ కూనలమ్మ

పెను సమాసము లున్న పెద్ద వృత్తముకన్న
చిన్న పదమే మిన్న ఓ కూనలమ్మ
పరుల మేరును కోరి పదము లల్లెడువారి
పథము చక్కని దారి ఓ కూనలమ్మ